



સંતભગવંત સાહેબજીની  
**૬૭ માહાભ્યસભર  
વાલી સદા...**

શુક્રવાર, ૧૦ જાન્યુઆરી ૨૦૨૦,  
સંતભગવંત પ.પૂ. સાહેબજી પ્રાગટ્યમંગલ મહાસભા,  
તપોભૂમિ બ્રહ્મજ્યોતિ, મોગરી.

**મંદિરની** મૂર્તિઓની આજે પ્રાણપ્રતિષ્ઠા થઈ. ખરેખર, આપ સૌ ભક્તો માટે, જેમણે જેમણે સેવાઓ કરી છે તે સર્વ દાનેશ્વરી મુક્તો માટે, એવા સમર્પિત એકાંતિક મુક્તો માટે બિરદાવવાના કોઈ શબ્દો નથી. તેમાંથી હાંહાંગડથલરૂપ થોડા ભક્તોનું સન્માન કર્યું, પણ બધાયનું સન્માન કરવા જેવું છે એવા નાનાથી માંડી મોટા સુધી બધા ભક્તો છો તમે ! ભગવાનની કૃપાથી તમારો હૃદયના ભાવથી સર્વ રીતે સાથ-સહકાર સાંપડ્યો છે તો આ શક્ય બન્યું છે.

ખરેખર નાનામાંથી ધીમે ધીમે આટલો મોટો પ્રોજેક્ટ તૈયાર થયો છે. ખૂબ જ સુંદર મંદિર બન્યું છે. અત્યારે બધાં ભાઈઓ-બહેનોને

જવાની ઉતાવળ હશે, પણ મારી પ્રાર્થના છે કે, મૂર્તિઓનાં દર્શન કરીને જજો. ચોમાસાના વરસાદના ૨-૩ મહિના લંબાયા એટલે કામ થોડું મોડું થયું. કોન્ટ્રાક્ટરની ઇચ્છા હતી કે, ૨-૩ મહિનાનો સમય વધારે આપો તો આખું મંદિર પૂરું કરીએ. પણ અશ્વિનભાઈ, શાંતિભાઈ, સંતોની ઇચ્છા હતી કે, પોષીપૂનમે પ્રતિષ્ઠા કરીએ. તો ૫૦ ટકા તૈયાર થઈ ગયું એવા મંદિરમાં આજે પ.પૂ. હરિપ્રસાદ સ્વામીજીના હસ્તે આરતી થઈ, ગુરુજી, અશ્વિનભાઈ, શાંતિભાઈ, દિનકરભાઈ, ભરતભાઈ, નિર્મળ સ્વામી, પ્રેમસ્વરૂપ સ્વામી, રતિકાકા, દિલીપ, વાસુ; સૌ સંત ભાઈઓ દ્વારા બધી મૂર્તિઓની પ્રાણપ્રતિષ્ઠા થઈ.

શ્રી ઠાકોરજીની મૂર્તિઓ રમણીય છે, દર્શનીય મૂર્તિઓ છે, સતત દર્શન કરવાનું આપણને મન થાય તેવી મૂર્તિઓ છે. મુંબઈના અમારા કનુભાઈ ચાર્ટર્ડ એકાઉન્ટન્ટ; અમારા રાજુભાઈ ડે, પૂ. અશ્વિનભાઈ ને હેતનભાઈના સંપર્કથી સત્સંગમાં આવે છે. બહુ ભક્તિમાં હતા નહિ, પણ હવે ભક્તિવાળા થયા છે. તેઓ અને અમારાં જ્યોતિબા બંને. જ્યોતિબાને અને બીનાબાને તો ભક્તિ હતી જ ! આજે કનુભાઈ મને આવીને કહે કે, ‘આ મૂર્તિઓનાં દર્શન કરીને મારા જીવનમાં પહેલી વખત જ મને કંઈક થઈ ગયું.’ વિચાર કરો ! એટલી અદ્ભુત મૂર્તિઓ છે !

છપૈયા ધામ, ધારી ધામનાં મોડેલ ટાઉન સરસ બન્યાં છે. યોગીજી મહારાજનું જન્મસ્થળ, જે ઘરે બાપાનો જન્મ થયો તે ભાગ્યશાળી-નસીબવંતા ઘરની રેપ્લિકા-પ્રતિકૃતિ અહીંયાં બનાવીને તેમાં અભિષેકની શ્રી હરિકૃષ્ણ મહારાજની મૂર્તિનું સ્થાપન કર્યું છે. બા અને કાકાજીનાં સમાધિસ્થાન માટે ભગવાનની કૃપાથી, તેઓની કૃપાથી, પપ્પાજીની કૃપાથી અહીંયાં બ્રહ્મજ્યોતિને સદ્ભાગ્ય સાંપડ્યું; એ સમાધિસ્થાનનું નવીનીકરણ કરીને ખૂબ દર્શનીય મૂર્તિઓ મૂકી છે.

આ બધાં કાર્યો એમને એમ તો થતાં નથી. અમે સંતો તો ઘરબાર છોડી નીકળી આવેલા છીએ, પ્રભુને રાખીને ખીસે ખાલી ફરનારા. પણ આટલા મોટા પ્રોજેક્ટ કરવા માટે ખરેખર હું એ ભક્તોને વંદન કરું છું, નમન કરું છું કે, જેઓએ વિધવિધ તબક્કામાં એક ઝાટકે એક રૂપિયાથી માંડીને કરોડો રૂપિયાની સેવાઓ કરી છે. કોઈએ સોનાનો હાર બનાવ્યો, કોઈએ ગણાનો સુંદર હાર બનાવ્યો અને આજે શ્રી ઠાકોરજીને સોનાના વાઘા ધરાવ્યા છે, એ દર્શન કરવા જેવાં છે.

હું ખાનગી વાત જાહેરમાં કરું, ભલે થોડું મોડું થયું. અમે જ્યારે મંદિર શરૂ કર્યું ત્યારે અશ્વિનભાઈ અમેરિકા હતા. મંદિરનો પ્રોજેક્ટ નક્કી થયો. કોન્ટ્રાક્ટરે મોટું બજેટ આપ્યું એટલે અમારા રાજુભાઈને તેઓની ઑફિસમાં મળવા ગયો. મને પણ બજેટ બહુ મોટું લાગ્યું. ૨૫-૩૦-૩૫ કરોડનો પ્રોજેક્ટ અનુપમ મિશન માટે મોટો પ્રોજેક્ટ કહેવાય. રાજુભાઈને મળવા ગયો, રાજુભાઈને કહ્યું કે, ‘કાગળ આવ્યો છે.’ અશ્વિનભાઈ હાજર હોય તો મારે આ બધું જોવાની જરૂર ના હોય અને મારે પૈસા બાબતે કંઈ જોવાનું જ નહિ. તમે માનશો, તમને કલ્પના પણ નહિ આવે કે, મેં કોઈ દિવસ હિસાબ જોયા નથી કે, અનુપમ મિશનમાં કેટલા પૈસા આવ્યા ને કેટલા વપરાયા છે ? પણ અશ્વિનભાઈ નહોતા એટલે રાજુને મળવા ગયો કે, ‘આપણે કેવું છે ?’ રાજુ કહે કે, ‘હા, મારી પર પણ એ કોન્ટ્રાક્ટના કાગળની કોંપી આવી છે.’ મેં કહ્યું કે, ‘આજે કોન્ટ્રાક્ટર આવવાના છે ને આપણે કોન્ટ્રાક્ટ આપવો છે ને ફાઇનલ કરવું છે. આપણી એક્ઝિક્યુટિવ કમિટી અને કન્સ્ટ્રક્શન

કમિટીની ટીમ સાથે તેઓની મીટિંગ થવાની છે, એટલે તને મળવા આવ્યો છું કે, શું કરીએ ?’ રાજુ જવાબ આપવાને બદલે મારા ખોળામાં માથું મૂકીને ધ્રૂસકે ને ધ્રૂસકે રડી પડ્યો અને કહે, ‘કેવી રીતે પહોંચી વળીશું ? કશું જ છે નહિ.’ હું એકદમ અવાક થઈ ગયો. મારી આંખમાં પણ આંસુ આવી ગયાં. અને વાત પણ સાચી હતી એટલે જવાબ આપવાનો સવાલ જ નહોતો એટલે પ્રેમથી એના માથે હાથ ફેરવ્યો, છાતીએ હાથ ફેરવ્યો અને ધૂન કરી. પછી હું નીચે કમિટીની મીટિંગમાં ગયો. પણ દાદરો ઊતરતાં ઊતરતાં મને આ વિચારતાં એટલી બધી શ્રદ્ધા બેસી ગઈ કે, આ બાપાનો વહાલો સાધુ અંદરથી હાલી ગયો છે તો હવે ભગવાન હાલી જશે ને આ કાર્યમાં લક્ષ્મીનો તૂટો

શ્રી ઠાકોરજીની મૂર્તિઓ રમણીય છે,  
દર્શનીય મૂર્તિઓ છે,  
સતત દર્શન કરવાનું  
આપણને મન થાય  
તેવી અદ્ભુત મૂર્તિઓ છે !

જનહિ પડવા દે. એટલે મીટિંગમાં જઈને કંઈ પૂછ્યા વગર કોન્ટ્રાક્ટરને કહ્યું કે, 'તમે કામ ચાલુ જ કરી દો, આપણે મંદિર કરવું છે.' કોન્ટ્રાક્ટર પણ કહે, 'થઈ જશે.' અને તમે માનશો, આ બધા બેઠા છે દેશ-પરદેશના ખાસ કરીને અમેરિકા, ઇંગ્લેન્ડ, ઓસ્ટ્રેલિયા, કેનેડા ને દેશના ભક્તોએ ખરેખર પૈસા બાબતમાં કોઈ દિવસ કોઈ તકલીફ અનુપમ મિશનને-રાજુને પડી જ નથી. અને તમે જુઓ કે, રાજુ પણ આટલા મોટા પ્રોજેક્ટમાં અત્યારે હલકોફૂલ કરે છે. અને પાછો પ્રોજેક્ટ તો ૫૫-૬૦ કરોડનો થઈ ગયો, વિચાર કરો તમે ! પણ ધન્ય છે, આપ સૌ ભક્તોને !

અમારા ગોવિંદને યાદ કરવો પડે. ગોવિંદે સ્વપ્નું સેવ્યું, મને કહે કે, 'સાહેબ ! એ-વન મંદિર બનાવો.' બોલ્યા એટલું જ નહિ, પણ એની પાછળ એના ભાઈ શંકરભાઈ, આશિષ, અનુપમ, હર્ષે પૈસાની તો ઢગલાબંધ સેવા કરી જ કે જેની ગણતરી કરી શકાય નહિ, પણ જાતે આવીને શ્રમયજ્ઞમાં જોડાય, ચાઇના જઈને બધી વસ્તુઓ લઈ આવે. તમે જુઓ તો, વર્ષા, હેતલ અને ભાગ્યશ્રી દેરાણી-જેઠાણી - આખા કુટુંબે મંદિર માટે શું ના થાય ! એવા ભાવથી ભક્તિ કરી.

વિજયકુમાર ને દર્શનાબહેન પણ ખરેખર પાયામાંથી મંદિરનાં કામોમાં અહીં એટલું બધું સાથે રહ્યાં, બધાં કામકાજમાં તેઓએ ફાઇનાન્સિયલી ને દેહે કરીને બધી રીતે ઘણી સેવા કરી. અને બંને દીકરાઓ રોનક અને રોકેશ પણ. વરસ પહેલાં અમારી ગાડી બગડી હતી-ગેરેજમાં હતી ને મારે જવાનું થયું. અમારા ગોવિંદભાઈ ધામમાં ગયા હતા ને શાંતિભાઈએ વાત કરી એટલે ત્યાંથી નવી ને નવી ઓડી ગાડી મોકલી અને કહે, હવે તમે રાખો. વર્ષાનો તેના જન્મદિવસે શાંતિભાઈના આશીર્વાદ લેવા ફોન આવ્યો ત્યારે કહે કે, 'આ ગાડી અમારે પાછી નથી લેવાની, ત્યાં રાખજો.' ગાડી તો ઓલરેડી હતી, પણ હું ફરતો હતો તે ગાડી કોઈ કામ માટે આ લોકોએ ગેરેજમાં



મોકલી હતી. વિજયકુમારને તેની ખબર પડી એટલે પાંચ-સાત જાતની મર્સિડિઝ, પાંચ-સાત જાતની લેન્ડ રોવર ગાડીઓ મને બતાવી. મેં કહ્યું, 'જુઓ, આ મંદિરનો પ્રોજેક્ટ પૂરો ના થાય ત્યાં સુધી કોઈ ગાડી કે કોઈ વસ્તુ મારા માટે નવી લેવી નથી. એટલે તમે મને માફ કરો.' તો આજે મંદિર પૂરું થયું, આજે પ્રતિષ્ઠા થઈને નવી વોલ્વો ગાડીની ચાવી પ્રતિષ્ઠિત મૂર્તિઓના ચરણારવિંદમાં ભેટ ધરી દીધી. ધન્ય છે આવા ભક્તોને, મસ્તક નમી જાય ! સોનાના વાઘામાં પણ દોઢ કિલો સોનું વપરાયું છે, તમે જોજો, તેમણે પૂર્વા પાસે તે કરાવડાવ્યા. સતીશભાઈએ સુંદર હાર બનાવીને ઠાકોરજીને ધરાવ્યો.

અમારા ત્રંબકભાઈ અને પઢિયાર બ્રધર્સ લો, કે જેમનાં જેમનાં સન્માન કર્યા તે એકે એક લો. ડૉ. જિતુભાઈ અને બિમલ શેઠ એલનટાઉન પણ એટલી સેવા કરે છે અને ભારતનો કોઈ પણ પ્રોજેક્ટ એવો નથી કે, એમની સેવા વગર પ્રોજેક્ટ પૂરો થયો હોય. કોઈ પણ પ્રકારની ગણતરી વગર ને માન વગર છૂટા હાથે પૈસા આપે છે. આ તો બધા ના પાડે છે કે, અમારું નામ ના દેવું, અમારાં માન-સન્માન ના કરવાં. પણ સ્વામિનારાયણ ભગવાન અને યોગીજી મહારાજ અમારી ઉપર રાજી ના થાય જો જેણે જે કર્યું છે તેના માટે માન-સન્માન ના કરીએ તો ! પ્રભુ તરફની અમારી ભક્તિ અદા કરવા કરીએ છીએ હોં ! જિતુભાઈ ને બિમલ શેઠે વેમાર મંદિર માટે એટલી સેવા કરી, અમદાવાદ મંદિર માટે એટલી સેવા કરી, એલનટાઉન મંદિર માટે એટલી સેવા કરી અને આ મંદિરમાં પણ એમણે ખૂબ સેવાઓ કરી

આ મંદિરની સેવામાં નાનાં ટોબોરિયાંથી માંડીને  
મોટાં સુધીનાં બધાં જોડાયાં ને  
સર્વની ભાવ-ભક્તિમાંથી તૈયાર થયેલું  
આ મંદિર છે. એટલે  
ખરેખર સૌને થાય કે, આ આપણું મંદિર છે !  
એટલે જ મૂર્તિઓ કિલકિલાટ  
આપણી પર આશીર્વાદ વરસાવી રહી છે.

છે. એટલું જ નહિ, પણ સંતોને સાથે રાખીને ડૉ. વિષ્ણુભાઈ, ડૉ. વીરેન્દ્રભાઈ સાથે મળીને ડૉ. જિતુભાઈ આખા અમેરિકા-કેનેડાના આપણા ભક્તોને ભક્તિમાં અદ્ભુત સાથ આપી રખેવાળી કરે છે. એક એક ભક્તને જોઈએ તો મસ્તક નમી જાય. અને આવા એક એક ભક્તોનાં જો વર્ણન કરું તો સાંજ પડી જાય; પણ એવું તો આપણે કરવું નથી, વધારે તપશ્ચર્યા કરવી નથી. ખરેખર, બધા જ ભક્તોએ -નાનાથી માંડી મોટાએ સેવા કરી છે.

આ મંદિર માટે દેહે કરીને સેવા કરવા દર રવિવારે ત્રણસો જેટલાં યુવાન-યુવતીઓ જુદા જુદા પ્રદેશો માંથી આવીને શ્રમયજ્ઞ કરતાં. દીકરીઓએ પસ્તી ને બધો કાટમાળ ભેગો કર્યો. જેમણે પસ્તી આપીને પાંચ-પચ્ચીસ રૂપિયાની સેવા કરી છે, કે અમારી દીકરીઓ ગઈ ત્યારે પાંચ-પચાસ-સો-બસો રૂપિયા આપ્યા છે. તમને આશ્ચર્ય લાગશે કે, છોકરાઓએ ઘરેઘરે ફરીને ચાર હજાર બચતકુંભમાંથી સાઠ લાખ રૂપિયા ભેગા કર્યા અને છોકરીઓએ પસ્તી-લોખંડના ભંગારમાંથી ચાલીસ-પચાસ લાખ ભેગા કર્યા, તમે વિચાર કરો ! નાનાં નાનાં ટાબોરિયાં પણ બધાં મંડી પડ્યાં. એટલે આ મંદિરની સેવામાં નાનાં ટાબોરિયાંથી માંડીને મોટાં સુધીનાં બધાં જોડાયાં ને સર્વની ભાવ-ભક્તિમાંથી તૈયાર થયેલું આ મંદિર છે. એટલે ખરેખર સૌને થાયકે, આ આપણું મંદિર છે ! એટલે જ મૂર્તિઓ કિલકિલાટ આપણી પર આશીર્વાદ વરસાવી રહી છે.

જેમણે જેમણે દેહે કરીને, ધને કરીને, મને કરીને, આત્માએ કરીને સેવાઓ કરી છે, તો આજે પ્રભુને પ્રાર્થના કરીએ કે, હે પ્રભુ ! તેમને અનંતગણું આપજો. પણ સાથે સાથે હરિપ્રસાદ સ્વામીએ કહ્યું તેમ, દાસત્વભાવ ને ભક્તિ પણ ખૂબ આપજો. અને આખા કુટુંબમાં એક સંવાદિતા ઊભી થાય, સંપ-સુહૃદભાવ-એકતા ને હળીમળીને કાર્ય કરી અક્ષરધામનાં સુખે સૌ સુખી બની રહે તે બધાં માટે પ્રાર્થનાઓ છે !

આજે મૂર્તિપ્રતિષ્ઠાનો વિશેષ પ્રસંગ થયો. ગઈકાલે ખૂબ સુંદર રેલી નીકળી. શરૂઆતમાં જે પ્રોસેશન કાઢ્યું તે હરિપ્રસાદ સ્વામી પધારવાના હતા એટલે તે રીતે તૈયારી કરી હતી અને છોકરાઓએ આખા રોડ પર ખૂબ સરસ કાર્યક્રમ આપ્યો. તે પછી દીકરીઓએ બધાંની આંખમાં આંસુ આવી જાય એવો સરસ નવધાભક્તિ પર સાંસ્કૃતિક કાર્યક્રમ આપણને આપ્યો. ગઈ કાલે અમારા યજ્ઞેશ-પરેશ-શ્રેયસની આગેવાની નીચે વલ્લભવિદ્યાનગરથી જે રેલી નીકળી, તેમાં દસ હજાર બહેનો-ભાઈઓ જોડાયાં અને ખૂબ સુંદર રેલી હતી, તેમાં ફ્લોટ પણ સરસ હતા.

૧૯૬૪માં યુનિવર્સિટી હોસ્ટેલની ૧૪ નંબરની રૂમમાં મંદિર કરવાની યોગીજી મહારાજે આજ્ઞા આપી. યોગીબાપા એવા દિવ્ય પુરુષ હતા કે, આ જે કંઈ બધું છે, અત્યારે જે બધું થઈ રહ્યું છે તે અમારા પક્ષે જોવા જઈએ તો અમે કાંઈ કર્યું નથી. બહુ સાચું નિષ્કપટભાવે કહું તો આ અક્ષરધામની સભા છે ! યાદ રાખો, બધા કહે છે કે, ગુરુદેવ યોગીજી મહારાજની એકેએક આજ્ઞા સાહેબે પાળી. ના એવું નથી હોં, નિષ્કપટભાવે કહું છું. તમને અત્યારે જે મહિમા છે, જે ભક્તિથી તમે આજ્ઞાઓ પાળો છો, તમે અત્યારે જે અહોહોભાવે સમર્પણભાવથી સેવાઓ કરો છો તે અમે નથી કરી. છતાં આટલું બધું અમને આપ્યું, તો તમે તો કરો છો તો તમને તો નવડાવી દેશે એટલું બધું ભગવાન આપવાના છે, યાદ રાખો !

અમે યોગીબાપાના હેત ને પ્રેમથી ખેંચાયા ને એમાં સિંચન કર્યું હરિપ્રસાદ સ્વામીજીએ-પ્રભુદાસ તરીકે, જતન કર્યું કાકાજી ને



જેમણે જેમણે દેહે કરીને, ધને કરીને, મને કરીને, આત્માએ કરીને સેવાઓ કરી છે, તો આજે પ્રભુને પ્રાર્થના કરીએ કે, હે પ્રભુ ! તેમને અનંતગણું આપજો. દાસત્વભાવ ને ભક્તિ પણ ખૂબ આપજો. અને આખા કુટુંબમાં એક સંવાદિતા ઊભી થાય, સંપ-સુહૃદભાવ-એકતા ને હળીમળીને કાર્ય કરી અક્ષરધામનાં સુખે સૌ સુખી બની રહે !

પપ્પાજીએ, અને એમાં સાથ મળ્યો તમે સૌ ભક્તોનો તો આ બધું કામ થયું, બાકી થાય એવું નથી; યાદ રાખો ! અમારી તો કેપેસિટી એવી છે જ નહિ, સાચું પૂછો તો. અને સ્વામિનારાયણ ભગવાનની કૃપાથી એવા ગુરુઓ મળ્યા અને આપ સર્વ ભક્તોનો સાથ સાંપડ્યો એટલે આ બધું થયું છે, થઈ રહ્યું છે.

એટલે ૧૪ નંબરની રૂમમાં બાપા કહે, મંદિર શરૂ કરો. અને ખરેખર, મેં તો અશ્વિનભાઈ, શાંતિભાઈ, રતિભાઈ, સનંદભાઈ, પૂનમભાઈ, હર્ષદ, વી.એસ. - આ બધા મિત્રોને રાત્રે આવીને કહ્યું કે, આવી બાપાની ઇચ્છા છે. તમે વિચાર કરો, યોગીજી મહારાજની આજ્ઞા હતી તો આ યુવકોએ બહુ લાંબો-પહોળો વિચાર કર્યા વગર ફટ દઈને રાતોરાત મંદિર બનાવી જ દીધું. બીજા દિવસે મૂર્તિપ્રતિષ્ઠા રાખી દીધી. અમારે કોઈ આમંત્રણ કાર્ડ કે કશું છપાવવાનું નહોતું. અમે દશ વાચ્યાનો ટાઈમ નક્કી કર્યો હતો. અને તમે માનશો, અમને કલ્પના પણ નહિ ને પોણા દશ વાચ્યે પ્રમુખ સ્વામી આવ્યા ને પ્રતિષ્ઠાની આરતી પ્રમુખ સ્વામીએ કરી. તેઓ કહે કે, 'હું મળવા આવ્યો છું તમને બધાને.' એમને બાપાએ જ મોકલ્યા કહેવાયને ! એ ૧૪ નંબરથી યાત્રા શરૂ થઈ. બાપાએ સવાર-સાંજ આરતી કરો, 'વચનામૃત', 'સ્વામીની વાતો' વાંચો, નિયમ-ચેષ્ટા કરીને સૂઈ જવાનું એવી આજ્ઞાઓ કરી. હાંહાંગડથલ રૂપે એ આજ્ઞાઓ એમના પ્રેમને લીધે પળાઈ, તો કાકાજીનો યોગ આપ્યો. કાકાજીના સાંનિધ્યમાં બાપાના થઈને જીવન જીવવાનો સંકલ્પ થયો અને બાપા રાજી થયા. કાકાજીની આજ્ઞાથી પપ્પાજીના સાંનિધ્યમાં રહેવાનું થયું અને પપ્પાજીની આજ્ઞાથી બ્રહ્મજ્યોતિ આવ્યા. અને અત્યારે આપ સૌના સાથ-સહકારથી આ થઈ શક્યું છે. આ કાર્યમાં ખરેખર સંતો, સંત બહેનો, સર્વ ગૃહસ્થ ભાઈઓ-બહેનોનો અદ્ભુત સાથ સાંપડ્યો છે; એ અમારા માટે ખરેખર બહુ ભાગ્યની વાત છે !



આજે મનોજભાઈની આગેવાની નીચે ૨૭ વ્રતધારી સંતો અને ૪ દિલ્હીના વ્રતધારી સંતો જોડાયા. એમાંય મનોજભાઈ જોડાયા એટલે બધાને મોટું આશ્ચર્ય લાગ્યું હશે. મનોજભાઈને બહુ નાનપણથી હું જોઉં છું કે, એ દીકરો પહેલેથી જ સાધુ છોકરો છે. શાંતિભાઈ સાથે તેમને અસાધારણ હેત. એમનાં બાને જ્યોતમાં હંસાદીદી સાથે હેત. એ રીતે અહીં આવ્યાં. પણ નાના હતા, ભણતા હતા ત્યારે શાંતિભાઈએ એમનું ખૂબ જતન કર્યું. એમનું લગ્ન પણ શાંતિભાઈએ જ કરાવડાવ્યું અને સાધુ પણ શાંતિભાઈ જ બનાવે છે, કેવી વાત કહેવાય તમે વિચાર કરો ! પૃથા કહે, 'તેને સાધુ બનાવો, અમે તો સંસારી જીવન ભોગવતાં જ નથી. એટલે તે સાધુ જ છે, જોડે રહે છે તોય.' અને UPSC એટલે બહુ મોટી પોઝિશન પર તેઓ છે, પણ સ્વામીજી કહે છે તેમ, દાસના દાસ થઈને મનોજભાઈ વર્તે છે. તેમણે આજે વ્રત લીધું, ખરેખર મસ્તક નમી જાય. એમની સાથે અમારા યુવાનોએ વ્રત લીધાં. કોઈ ડૉક્ટરનું ભણે છે, કોઈ એન્જિનિયરનું ભણે છે, ફાર્માસિસ્ટ છે. એક તો સંગીત વિશારદ છે-તુષાર - અમે સંગીત એકેડમી શરૂ કરી છે એના ડાયરેક્ટર છે. એક એક ટેલેન્ટેડ યુવાનો જ્યારે આજે દીક્ષા લઈને પ્રભુના કાર્યમાં જોડાય છે એનો હૈયામાં ખૂબ આનંદ છે અને આપ સૌ આવ્યાં છો, ખરેખર ખૂબ આનંદ થયો !

“ ગુણાતીત સત્પુરુષને ઓળખો,  
એમાં ભજન-પ્રાર્થનાથી જોડાવ,  
હેતથી જોડાવ, સત્કર્મ કરીને જોડાવ. પછી  
જો બે હાથ જોડીને એમની આજ્ઞા પાળશો અને  
નિર્દોષભાવ યુક્ત ભક્તોની જો સેવા કરશો તો  
તમે દેહે કરીને હસતા-રમતા, ખેલતા-ફૂદતા  
અક્ષરધામનાં સુખ, શાંતિ ને આનંદ  
ભોગવતા થશો. ”

ચાર દિવસથી વિધવિધ પ્રકારની તપશ્ચર્યા તમે કરી રહ્યાં છો, ખાવાનો, સૂવાનો, ફરવાનો પણ ટાઈમ નહિ. પરદેશવાળા મારા વહાલા

અક્ષરમુક્તો તો ટાઇમ પર ચાલતા હોય. ઘડિયાળના કાંટે એમનું જીવન હોય. જ્યારે અહીં તો ઘડિયાળનો કાંટો ગમે તેટલો ફરે પણ અમારે તો અમારી રીતે જ ચાલતું હોય. એમાં તમે બધાય ઍડજસ્ટ થઈ ગયા, ખૂબ આનંદ થયો. અને તપશ્ચર્યા ફળી તો આપણને સ્વામીજીના આશીર્વાદ મળ્યા.

એક પ્રસંગ કહીને પૂરું કરું કે, અમે કેવા હતા ! અમે આ દુનિયાદારીના યુવાનો જ હતા. ભણીશું, પરદેશ જઈશું, કમાઈશું અને બસ જીવન સુખમય બનાવીશું. સુખ-સમૃદ્ધિના જે બધા ભોગવિલાસો છે તેમાં જ રાયતા હતા. એવું માનીને નીકળ્યા મુસાફરીએ કે, આપણે આવું જ જીવવું છે - ભણવું છે, અમેરિકા જવું છે અને બસ જીવનનો બધી જ રીતનો આનંદ કરવો છે. એટલે બેઠા ટ્રેઇનમાં. ઝોકું આવ્યું સૂતા ને જ્યારે આંખ ખોલીને જોયું તો મુંબઈના બદલે ખંભાત પહોંચ્યા. કારણકે, ટ્રેઇનમાં અંદર બેઠેલા માણસને આખી ટ્રેઇન ૯૦ ડિગ્રી એંગલે ટર્ન થઈ જાય તોય જર્ક પણ ના આવે, ખબર પણ ના પડે એટલે એને ખ્યાલ ના આવે કે ટ્રેઇન ક્યાં જાય છે ? એટલું સ્મૂધ ટર્ન થાય તો ખબર ના પડે ને આખી દિશા બદલાઈ જાય. આમ તો આખી ટ્રેઇનના બધા માણસો ભેગા થાય તોય આટલી મોટી ટ્રેઇન વળે નહિ, પણ એક કે બિનવાળો જે માણસ હોય તેણે આમ આંચકો માર્યો ને પાટો આમ બદલાયો એટલે આખી ટ્રેઇન એક જ ઝાટકે ટર્ન થઈ ગઈ.

એમ અમે તો બેઠા હતા પણ બદલી કોણે દીધા ? યોગીજી મહારાજના અસાધારણ પ્રેમથી અમે જતા હતા તેમાંથી સીધા અત્યારે માળા ફેરવતા થઈ ગયા. ખબર પણ નથી પડી કે, ક્યા વખતે અમે ક્યાં આવી ગયા ? પણ જ્યાં આવ્યા ત્યાં સુખમાં આવ્યા છીએ એટલું ચોક્કસ છે. એવું બાપાએ અમારા માટે કરી દીધું. ખરેખર એક યોગીજી મહારાજની-ગુરુની કૃપા છે !

અક્ષરપુરુષોત્તમનો સનાતન સિદ્ધાંત શાસ્ત્રીજી મહારાજે જે પ્રવર્તાવ્યો છે તે યાદ રાખીએ. બહુ બધાં તપશ્ચર્યા કરે છે, બહુ બધાં ધર્મની, નિયમની બધી વાતો કરે છે ; કરવું જોઈએ એની ના નથી કહેતો, પણ મૂળ વસ્તુ જો ચુકાઈ જાય તો કશું કામનું નથી. જે શાસ્ત્રીજી મહારાજ આપીને ગયા કે, પ્રગટ ભગવાન, પ્રગટ સાધુ જોઈશો, જોઈશો ને જોઈશો. અક્ષરપુરુષોત્તમનો સનાતન સિદ્ધાંત - ભગવાન સદાય સાકાર છે, આપણા જીવનમાં કર્તા-હર્તા છે, અને જે કંઈ થયું છે, જે કંઈ થઈ રહ્યું છે ને જે કંઈ થવાનું છે, એના કરનાર એ જ છે. પણ એ ક્યાં છે ? તો એવા ગુણાતીત સાધુ દ્વારા પ્રગટ મળે અને એમને વિશે આત્મબુદ્ધિ ને પ્રીતિ થાય, અને એમની આજ્ઞા પાળીએ તો જ છતીદેહે અક્ષરધામનાં સુખ, શાંતિ ને આનંદ ભોગવવાં મળે. એ વસ્તુ, ગમે તેવા તમે ફાંકાબાજ હોય, ગમે તેવા નિયમ-ધર્મનો ફાંકો હોય, પણ એને ઝાડા-ઊલટી થઈ ગયાં હોય તો એ શું કરે ? એ બીમાર પડી ગયા હોય તો શું કરે ? તમે ગમે તેવી પરિસ્થિતિમાં નિયમ-ધર્મ તો ભગવાનની કૃપાથી પળાય છે, નથી પળાતા એમ નહીં, પણ ભગવાન ચુકાઈ ગયા તો બધું નકામું. ભગવાન રહેશે તો ભગવાન આપણને સરખા રાખશે, યાદ રાખો ! સત્પુરુષ જોઈશો આપણા જીવનમાં.

અમને બધાને યોગીબાપા મળી ગયા. યોગીબાપા મળી ગયા એટલે એમણે અમને ખેંચ્યા, એમના હેતમાં લીધા, અને અમને પોતાને ખબર ના પડી ને અમારું આખું જીવન બદલી નાખ્યું. એ અક્ષરપુરુષોત્તમનો સિદ્ધાંત છે. કેવળ ગુણાતીત સત્પુરુષને



અક્ષરપુરુષોત્તમનો સનાતન સિદ્ધાંત -  
ભગવાન સદાય સાકાર છે, આપણા જીવનમાં કર્તા-હર્તા છે, અને જે કંઈ થયું છે, જે કંઈ થઈ રહ્યું છે ને જે કંઈ થવાનું છે, એના કરનાર એ જ છે. એ એવા ગુણાતીત સાધુ દ્વારા પ્રગટ મળે અને એમને વિશે આત્મબુદ્ધિ ને પ્રીતિ થાય, એમની આજ્ઞા પાળીએ તો છતીદેહે અક્ષરધામનાં સુખ, શાંતિ ને આનંદ ભોગવવા મળે.

ઓળખો, એમનામાં ભજન-પ્રાર્થનાથી જોડાવ, હેતથી જોડાવ, સત્કર્મ કરીને જોડાવ, એમના કાર્યમાં સાથ-સહકાર આપો તો એમની પ્રસન્નતા પ્રાપ્ત થાય ને જોડાવ; કોઈ પણ રીતે એમની સાથે જોડાવ અને પછી જો બે હાથ જોડીને એમની આજ્ઞા પાળશો અને નિર્દોષભાવ યુક્ત ભક્તોની જો સેવા કરશો તો તમે દેહે કરીને હસતા-રમતા, ખેલતા-કૂદતા અક્ષરધામનાં સુખ, શાંતિને આનંદ ભોગવતાં થશો.

અને એવા સેવાયજ્ઞ આ મંદિર નિમિત્તે અશ્વિનભાઈ, શાંતિભાઈ, રતિભાઈ, દિલીપભાઈ અને અમારા સંતોનાં વચને તમે બધાંએ કર્યાં. ખરેખર આ કેમ્પમાં તમે જુઓ, આ રસોડા વિભાગની સેવા અમારા સુરત મંડળે સંભાળી. આખા કેમ્પસની સ્વચ્છતાની સેવા અંકલેશ્વર મંડળે સંભાળી. પીરસવાની સેવા અમારા ચરોતર પ્રદેશના મંડળે કરી. સભાવ્યવસ્થા અમદાવાદ મંડળે સંભાળી. સાબરકાંઠા, સૌરાષ્ટ્ર અને એક એક મંડળના ઇવન પરદેશના છોકરાઓને તમે જુઓ, પરદેશથી મહિનો, બે-બે મહિનાની રજાઓ લઈને બધા મુક્તો આવ્યા છે. હું એમને કહું કે, 'તમે વહેલા આવ્યા છો તો તમારે જાત્રા કરવા જવું છે ? છપૈયા જવું છે ? દિલ્હી જવું છે ? ધારી, સારંગપુર, ગઢડા, ગોંડલ, માણાવદર, જૂનાગઢ, ભૂજ આ તીર્થસ્થાનોમાં જવું છે ?' ત્યારે કહે, 'ના. અમારે તીર્થનું તીર્થ આ મંદિરની સેવા એ જ છે. અમારે બ્રહ્મજ્યોતિના દરવાજાની બહાર જવું નથી.' એમની સમજણ, એમની નિષ્ઠા, એમની ભક્તિથી ખુશ થઈ ગયો. તેઓ કેટલા કેટલા કલાક કામ કરે છે ! રસોડામાં, ડેકોરેશનમાં, કાર્ડ બનાવવામાં તમે જુઓ તો. હું જોઉં છું કે, આપણા દેશનાં બહેનો-ભાઈઓ સાથે પરદેશનાં એક એક બહેન, એક એક ભાઈ, એક એક યુવાન એટલી બધી અદ્ભુત સેવા કરે છે ! પીરસવાની સેવામાં ઘણા યુવાનો લાગી ગયા છે. ગઈ કાલે દસ-પંદર હજાર માણસ જમ્યું, આજે પણ એટલું જમતું હશે.

મોગરી ગામનાં સાત-આઠ હજાર માણસ જમવા આવે છે. આપણે એમને બે દિવસ જમવાનું આમંત્રણ આપ્યું છે. તેનાં કેટલાં બધાં વાસણ થાય! કોઈ દિવસ એવી સેવા કરી નથી, પણ તમે જુઓ તો હસતાં હસતાં વાસણ અજવાળવાનાં. આ મહિમા વગર થતું નથી. આવી સેવાથી ભગવાન રાજી થાય. અને ભગવાન રાજી થાય એટલે શું આપે ? એવા સાધુ સાથે આત્મબુદ્ધિ ને પ્રીતિ થાય, અને એવા સાધુ રાજી થાય એવું જીવનનું વર્તન બની રહે ; એટલે આપોઆપ સરસ જીવન બની રહે. એ આખી શાસ્ત્રીજી મહારાજે અક્ષરપુરુષોત્તમની શુદ્ધ ઉપાસના પ્રવર્તાવી છે તે સામાન્ય વાત નથી. આપણને સૌને અક્ષરરૂપ થઈને પરબ્રહ્મની સેવાનો અધિકાર પ્રાપ્ત કરવા માટેની ઉપાસના છે, અને એ ઉપાસનાના માર્ગે આપણે ચાલ્યા. અમારા મનોજભાઈ એ ઉપાસનાનું ખરેખર અદ્ભુત પારાયણ કરે છે.

ગઈકાલે શ્રી વર્તને વાત કરી. UNOની જિનીવાની પરિષદમાં અનુપમ મિશનની વાત કરીને એમણે શાંતિ માટેની વાત કરી. અને સ્વામિનારાયણ મંત્રને ગાજતો કરવા સ્વામિનારાયણ સિમ્ફની બનાવી ૧૮૦ દેશમાં મોકલવાના છે. ખરેખર આવા અક્ષરમુક્તોને જોઈ આપણું મસ્તક નમી જાય. આપણને આવા ભક્તો સાથે રહીને કામ કરવાની તક મળી છે.

ગુરુજીને ખરેખર હું સ્પેશ્યલ પ્રણામ કરું છું કે, ગુરુજી આપની તબિયત સારી નથી છતાં આપ ૧૦૦ જેટલાં સંતો-ભક્તો, સંત બહેનોને લઈને પધાર્યા. સંત બહેનોને તમે જુઓ તો કાલે રેલીમાં,



આવી સેવાથી ભગવાન રાજી થાય.  
અને ભગવાન રાજી થાય એટલે શું આપે ?  
એવા સાધુ સાથે આત્મબુદ્ધિ ને પ્રીતિ થાય,  
અને એવા સાધુ રાજી થાય એવું  
જીવનનું વર્તન બની રહે ;  
એટલે આપોઆપ સરસ જીવન બની રહે.



પછી અહીં ગરબા ગાવામાં કોઈ પણ પ્રકારનો છોછ રાખ્યા વગર, જે બધાંની સાથે હળીમળીને ભક્તિ કરતાં જોયાં તો બધાંને એમના માટે પ્રેમ વધી ગયો. આ ખરેખરી સાધુતાનું એમણે આપણને દર્શન કરાવ્યું. રેલીમાં પણ બહેનોને એટલો બધો ઉત્સાહ-ઉમંગ વધાર્યો, ગરબામાં બહેનોનો ઉત્સાહ-ઉમંગ વધાર્યો. અને બીજા ભક્તો પણ સેવામાં લાગ્યા છે.

બધા સંતો પધાર્યા. અમારા નિર્ભળ સ્વામી, દિનકરભાઈ, ભરતભાઈ આવ્યા, હરિપ્રસાદ સ્વામીજીની નાદુરસ્ત તબિયત હતી તો પણ આપણને સ્પેશ્યલ આશીર્વાદ આપવા પધાર્યા, એ એમની આપણા ઉપર કૃપા કહેવાય ! આપણા ઘણા પ્રોજેક્ટ થાય તો પહેલાં હું કહું, 'મૂર્તિઓ કઈ પધરાવવી ? શું કરવું ? એ તમે નક્કી કરો, પણ ફાઇનલ તો હરિપ્રસાદ સ્વામીને એક એક વસ્તુ પૂછીને, બતાવીને પછી કરીશું.' હરિપ્રસાદ સ્વામીએ સેન્શન કર્યું. અક્ષરવિહારી સ્વામીને બતાવ્યું. અહીં જે મૂર્તિઓ પધરાવી છે, એ સ્વામીજીની આજ્ઞા લઈને પછી પધરાવી છે.


તો એવું સુંદર મંદિર આપણા સૌ માટે તૈયાર કરવા માટે જેમણે જેમણે સાથ-સહકાર આપ્યો છે, જેમણે જેમણે પોતાની આવડત-હોશિયારી વાપરી છે, તે અમારી આખી ટીમને ખરેખર ખૂબ ખૂબ ખૂબ ધન્યવાદ ને અભિનંદન ! આખા કાર્યક્રમને સફળ બનાવવામાં જે સ્વયંસેવકો, જે કાર્યકર્તાઓ, જે ભાઈઓ-બહેનોએ સાથ-સહકાર આપ્યો છે એમને પણ ખૂબ ખૂબ ધન્યવાદ ! અભિનંદન !

આ પ્રસંગને અદ્ભુત બનાવવા માટે સૌ દેશ-પરદેશથી સમય કાઢીને, પૈસા ખર્ચીને અહીં પધાર્યા છો એ સૌને અભિનંદન ! અને સાથે સાથે આ આટલા મોટા પ્રોજેક્ટને દોઢ વરસમાં પૂરો કરવામાં ધનની રીતે, મનની રીતે સેવા કરનાર અને સોનું બહેનોએ બહુ આપ્યું, તમે જુઓ તો સોનાથી ધરવી દીધા ઠાકોરજીને ! એ સર્વ બહેનોનો અને ધનરાશિ આપનાર સર્વ

દાનેશ્વરી ભાઈઓ-બહેનો-એકાંતિક મુક્તોનો ખરેખર જેટલો આભાર માનું, ધન્યવાદ કહું, જેટલાં અભિનંદન આપું એટલાં ઓછાં છે ! આજે અમારો કાનો, કનુ, મહેશ-આ ત્રણેયે આટલા બધા ભક્તોને પ્રસાદ આપીને બહુ મોટી સેવા કરી છે. ત્રણેયને અભિનંદન ! ખાસ, યોગેન્દ્રભાઈએ અમારા પરદેશના મહેમાનોને રહેવાની સુંદર વ્યવસ્થા માટે 'નિજાનંદ રિસોર્ટ' આપું સોંપી દીધું છે ને સામે ૧૦-૧૫ બંગલાઓ પણ એ માટે એમણે તૈયાર કરાવ્યા; તે માટે ખરેખર એમને હૃદયના ભાવથી ખૂબ ખૂબ અભિનંદન ! ધન્યવાદ ! આભાર !

આપ સૌને સમૈયા-ઉત્સવમાં તમારી રાખ-રખાવટ કરવામાં, તમારા ઉતારામાં આઘું-પાછું થયું હોય, પાર્કિંગમાં તમે જુઓ તો એટલી બધી ગાડીઓ આવી હતી, પાર્કિંગવાળા યુવાનોને, ઓફિસવાળા કાર્યકર્તાઓને ખબર ના હોયકે કોણ ક્યાંથી આવે છે ? શું કરે છે ? તેથી કોઈસારી રીતે બોલ્યા-ના બોલ્યા, વર્ત્યા-ના વર્ત્યા, આપણું સચવાયું-ના સચવાયું હોય તો એ બધાને એ માટે ઉદાર દિલે, હસતા મોંઢે માફ કરશો. અહીંથી જે સારું છે એ લઈને જજો ને બધે વહેંચજો. આપ હસતા-રમતા આવ્યા છો, તો હસતા-રમતા સાથે ખૂબ મહિમા લઈને ઘરે જઈ અને સર્વને મહિમા વહેંચજો ; એવી આપણે ભક્તિ અદા કરી શકીએ એ માટે પ્રભુ સર્વને બળ, બુદ્ધિ, પ્રેરણા ને જાગ્રતતા અર્પે એવી ગુરુચરણે-પ્રભુચરણે સૌ વતીથી પ્રાર્થનાઓ છે ! રાજી રહેશો !

સૌને જય શ્રી સ્વામિનારાયણ !



એવું સુંદર મંદિર આપણા સૌ માટે તૈયાર કરવા માટે જેમણે જેમણે સાથ-સહકાર આપ્યો છે, પોતાની આવડત-હોશિયારી વાપરી છે, તે આખી ટીમને ખરેખર ખૂબ ખૂબ ખૂબ ધન્યવાદ ને અભિનંદન ! આખા કાર્યક્રમને સફળ બનાવવામાં જે સ્વયંસેવકો, જે ભાઈઓ-બહેનોએ સાથ-સહકાર આપ્યો છે એમને પણ ખૂબ ખૂબ ધન્યવાદ ! અભિનંદન !